

29/03/2025

आकाशवाणी ईटानगर

राष्ट्रपति द्रौपदी मुर्मू ने कहा है कि पर्यावरण संरक्षण और उसका संवर्धन केवल जागरूकता और सभी के सामूहिक प्रयासों पर आधारित सतत सक्रियता से ही संभव होगा। राष्ट्रपति ने यह बात नई दिल्ली के विज्ञान भवन में पर्यावरण-2025 पर राष्ट्रीय सम्मेलन का उद्घाटन करते हुए कही। दो दिवसीय इस कार्यक्रम का आयोजन राष्ट्रीय हरित अधिकरण ने किया है। राष्ट्रपति मुर्मू ने कहा कि आने वाली पीढ़ियों को स्वच्छ पर्यावरण की विरासत देना हमारी नैतिक जिम्मेदारी है। उन्होंने पर्यावरण संरक्षण के लिए पर्यावरण के प्रति जागरूक और संवेदनशील जीवनशैली अपनाने पर जोर दिया। राष्ट्रपति ने कहा कि स्वच्छ पर्यावरण और आधुनिक विकास के बीच संतुलन बनाना एक अवसर और चुनौती दोनों है।

000000000000000000

भारत और भूटान में जर्मनी के राजदूत डॉ. फिलिप एकरमैन ने शुक्रवार को जीरो का दौरा किया, जहां तारिन एक्वा पार्क में स्वयं सहायता समूह की महिलाओं द्वारा पारंपरिक दामिंदा नृत्य के साथ उनका गर्मजोशी से स्वागत किया गया। यात्रा के दौरान, डॉ. एकरमैन ने होंग गांव में बांस गार्डन का दौरा कर अपातानी समुदाय के प्रतिष्ठित म्योको महोत्सव में भाग लिया। अपनी प्रशंसा व्यक्त करते हुए, जर्मन राजदूत ने कहा कि इस यात्रा ने उन्हें समुदाय की समृद्ध परंपराओं और जीवन शैली की एक अनूठी अनुभव प्रदान की है। समुदाय द्वारा अपनी सांस्कृतिक विरासत को सफलतापूर्वक संरक्षित किये जाने एवं जैव

विविधता संरक्षण में उनकी सक्रिय भूमिका के लिए भी समुदाय की सराहना की।

000000000000000000

शुक्रवार को नई दिल्ली में आयोजित इंडिया टुडे ट्रैवल्स अवार्ड्स 2025 में अरुणाचल प्रदेश के मेचुका को बेस्ट माउन्टेन डेस्टिनेशन का पुरस्कार दिया गया। इंडिया टुडे मीडिया द्वारा प्रतिवर्ष आयोजित किए जाने वाले इस कार्यक्रम में देश भर में पर्यटन क्षेत्र में उत्कृष्ट उपलब्धियों को मान्यता दी जाती है। यह पुरस्कार केंद्रीय संस्कृति और पर्यटन मंत्री गजेंद्र सिंह शेखावत द्वारा प्रदान किया गया, जिसमें मेचुका की लुभावनी प्राकृतिक सुंदरता और राज्य पर्यटन विभाग, पर्यटन संचालकों एवं स्थानीय समुदायों के सामूहिक प्रयासों पर प्रकाश डाला गया।

00000000000000000000

पासीघाट पुलिस ने एक अभियान के तहत गत गुरुवार रात डीसी बंगले के पास पागलेक इलाके में एक अवैध जुआ अड्डे का भंडाफोड़ किया है। अभियान के दौरान, एसआई के. तांगहा के नेतृत्व में पुलिस टीम द्वारा जुआ खेलते पाए गए तीन व्यक्तियों को हिरासत में लिया गया। टीम ने घटनास्थल से 32,000 रुपये नकद एवं अन्य चीजें जब्त की। पासीघाट पुलिस स्टेशन में अरुणाचल प्रदेश जुआ (निषेध) अधिनियम, 2012 के तहत मामला दर्ज किया गया है और आगे की जांच जारी है।

000000000000000000

ईटानगर मौसम विभाग ने राज्य के शी-योमी, अपर सियांग, वेस्ट सियांग, दिबांग वैली, लोअर दिबांग वैली और अंजाव जिलों के लिए येलो अलर्ट जारी किया है। आईएमडी ने अगले 24 घंटों में अलग-अलग स्थानों पर गरज के साथ बारिश और बिजली गिरने का अनुमान लगाया है।

00000000000000000000

प्रधानमंत्री नरेन्द्र मोदी कल सुबह 11 बजे आकाशवाणी पर 'मन की बात' कार्यक्रम में देश-विदेश के लोगों के साथ अपने विचार साझा करेंगे। यह मासिक रेडियो कार्यक्रम की 120वीं कड़ी होगी। यह कार्यक्रम आकाशवाणी और दूरदर्शन के पूरे नेटवर्क, आकाशवाणी समाचार वेबसाइट और न्यूज ऑन एआईआर मोबाइल ऐप पर भी प्रसारित होगा। मन की बात का सीधा प्रसारण आकाशवाणी समाचार, दूरदर्शन समाचार, प्रधानमंत्री कार्यालय तथा सूचना और प्रसारण मंत्रालय के यूट्यूब चैनल पर भी किया जाएगा। हिन्दी प्रसारण के तुरंत बाद आकाशवाणी से प्रादेशिक भाषाओं में इस कार्यक्रम का प्रसारण किया जाएगा।

00000000000000000000

केंद्रीय गृह मंत्री अमित शाह ने कहा कि सुरक्षा एजेंसियों ने छत्तीसगढ़ के सुकमा जिले में एक अभियान में 17 नक्सलियों को ढेर कर दिया है। शनिवार को सोशल मीडिया पर पोस्ट में शाह ने बताया कि नक्सलवाद के खिलाफ एक और कार्रवाई में भारी मात्रा में स्वचालित हथियारों का जखीरा बरामद किया गया है। उन्होंने इस बात पर प्रकाश डाला कि प्रधानमंत्री नरेन्द्र मोदी के नेतृत्व वाली सरकार 31 मार्च 2026

से पहले नक्सलवाद को खत्म करने के लिए प्रतिबद्ध है। हथियार रखने वालों से अपील करते हुए शाह ने कहा कि हथियार और हिंसा से बदलाव नहीं आ सकता, केवल शांति और विकास से ही बदलाव आ सकता है।

0000000000000000000000

कल रिक्टर पैमाने पर 7.7 तीव्रता के शक्तिशाली भूकंप के बाद म्यांमार की सैन्य नेतृत्व वाली सरकार ने कहा कि अब तक 1,002 लोग मृत पाए गए हैं और 2,376 अन्य घायल हैं, जबकि 30 अन्य लापता हैं। इसने कहा कि संख्या अभी भी बढ़ सकती है, क्योंकि विस्तृत आंकड़े अभी भी एकत्र किए जा रहे हैं। अधिकांश मौतें म्यांमार के दूसरे सबसे बड़े शहर मांडले में हुई हैं, जो भूकंप के केंद्र के सबसे नज़दीक का शहर है। थाईलैंड की राजधानी बैंकॉक में छह लोग मृत पाए गए हैं, 26 घायल हैं और 47 अभी भी लापता हैं।

00000000000000000000

भारतीय अंतरिक्ष अनुसंधान संगठन - इसरो ने अपने तीन सौ मिली न्यूटन स्टेशनरी प्लाज्मा थ्रस्टर पर एक हजार घंटे का जीवन परीक्षण सफलतापूर्वक पूरा होने की घोषणा की है। इस परीक्षण से उपग्रहों को विद्युत प्रणोदन प्रणाली में शामिल करने में आसानी होगी। यह परीक्षण 5 दशमलव 4 किलोवाट के शक्ति स्तर से एक कक्ष में किया गया था जो अंतरिक्ष की वैक्यूम स्थितियों का अनुकरण करता है। इस प्रणाली को अंतरिक्ष एजेंसी के भविष्य के उपग्रहों में रासायनिक प्रणोदन प्रणाली की जगह लेने और संचार उपग्रहों के लिए मार्ग प्रशस्त करने के लिए प्रस्तावित किया गया है। 00000000000000000000